

Lotu Wesele E Viti kei Rotuma

Macawa
Bibi
2018

Tabana
ni
Veivakalotutaki




Veivakavoui
01-07 Janueri



Siga ni Mate
26 Maji – 01 Epereli




Penitiko
28 Me-03 Jiune




Veivakalotutaki
25 Jiune-01 Jiulai

ULUTAGA LEVU
 NA LAKOYANI VOU
 KEI NA KAUKAUWA
 MANA
 VEIVAKURABUITAKI
 NI KALOU




Siga Ni Sucu
24-30 Tiseba



Methodist Church in Fiji

Epworth House, Corner of Nina & Stewart Streets, GPO, Box 357, Suva, Fiji. TELEPHONE: (679)3311477 GSM CORD 5445 OR 5446 FAX: 3303771

Ni sa bula vinaka nai Talatala Qase, Nai Talatala ni Tabacakacaka Vakatawa, Vada ni Turaga, kemuni na noda ivavakoso lomani ko ni maroroya tu na nona lotu tabu na Kalou. Sa vakau yani oqori na i lavelave ka vakarautaka na tabana ni Veivakalotutaki ena yabaki 2018. Sa soli tale tu ga na galala kevaka ko ni via veisautaka na ulutaga ni veimacawa bibi ka tiko ena i vola vakarautaki oqo.

Ena maumau walega na veimacawa bibi kevaka eda sega ni qaravi na kena gauna dodonu.

Sa vakanuinui tu yani na noda valenivolavola ni na maroroi vakavinaka na porakaramu ni dua na yabaki. Eso era dau mai taura tale tiko me dua tale na nodrai lavelave ni ra sa vakayalia na nodra porakaramu.

Sa kerei kemuni na i Talatala me ra yadua nai lavelave na i vakatawa kei na qase ni veikoro.

"Mo ni kalougata saka tiko ka qaqa".

Samuela Koroi (Talatala)
Liuliu ni Veivakalotutaki

Please send all correspondence to the General Secretary at the above address quoting our reference

Email: connexion@methodistfiji.org

WEBSITE: <http://www.methodistfiji.org>

NA ULUTAGA LEVU NI VEIVAKALOTUTAKI 2018:

NA LAKO YANI VOU KEI NA KAUKAUWA MANA VEIVAKURABUITAKI NI KALOU

AI VAKAMACALA TAUMADA

Eda lako curuma yani e dua na gauna vou na gauna e bolei vaka levu kina na noda bula ni vakabauta ena veika vovou kei na vei mataqali leqa vovou kei nai tovo makawa ka **veisolo tu e na lako yani vou oqo**. E na noda veikoro e dau vakaliuci tu na bula ni veidokadokai, veivakaturagataki kei na kena vakaliuci na **Kalou kei ira na nona tamata kei na nona lotu**. Ia e na gauna oqo sa vakaliuci nai lavo, rawa ka, era sa kana cuvacuva kara nanumi ira vakai ira eso.

E levu na porokaramu ni lotu kei na vanua kei na veiwekani era vakaosoosotaki kina na tamata kei nai vavakoso. E vakila na lotu kani sa osooso vakalevu nai vavakoso, sa sega na gauna ena matavuvale, sega na gauna ni teitei kei na qarava na veika mera rawa ka kina, ka sa na sega na kaukauwa se na vutuniyau vakayalo, kei na ka vakayago me rawati mai kina tubu vakayalo, kei nai lavo me bula vakailavo kina lotu. Era sa osooso ena veika vakalotu, ena ka e lavaka na vanua kei na matanitu kei na ka e lavaka na veiwekani. Ko cei ena beitaki ena vuku ni osooso kei na leqa oqo? Ko ira nai vavakoso, se ko ira era vakatututaka tiko yani na ka me caka? Sa qai vaka me ciqociqomi na bula ki na veika vovou e lako mai ka raicivata ni yalani na nodra gauna ka ni lailai na gauna ni teitei, e levu na bosebosevata e na veika me caka. E sa guilecavi ni lewe lailai walega era cakava tiko na cakacaka ia, sa levu era sa kuitaki ena veilotu vovou era tu e daidai ka sa yavavala vakalevu na vakabauta.

E raici nira sega ni guce se vakaweleweletaka na veika vovou e lavaki yani kani vou vei ira. Oqo e bau kina na nodra vakabauta kei na nodrai tovo. Era guta mera tosovata kei na gauna. Ia, sa raici ni sa toso leqaleqa kara sega ni vakataudeitaki ira ena dua na ka. Oqo na vuni leqa e daidai. **E sa gadrevi kina na kaukauwa mana veivakurabuitaki ni Kalou.**

Sa ra sega ni vakataudeitaki ena dua na ka kara sa nanuma ga na nodra bula. Au vakamamasu tiko kin a me raici na kaukauwa mana veivakurabuitaki tawa yalani ni Kalou me yavu ni vakabauta. Era a vakila na noda qase era a ciqoma na lotu e liu, me sa vakaliuci tale na kaukauwa oya e daidai. Ia, a cava meda cakava nai tabatamata oqo.

MACAWA NI VEIVAKAVOUI 2018

ULUTAGA: NA LAKO YANI VOU KEI NA VEIVAKAVOUI ENA GAUNA NI VEISAU.

VOLA TABU: JEREMAIA 17:1-27

MONITI: 01/01/18

ULUTAGA: NA LAKO YANI VOU KEI NA VAKACABOISORO VUA NA KALOU DINA ME YAVU NI VAKABAUTA.

Vola Tabu: Jeremiaia 17:1-4

Vakamacala

Na vakacaboisoro na yavu ni bula vaKalou kei na kaukauwa vou. Na bula ni vakacaboisoro se qaravi Kalou vei ira na Juta sa dua na ka bibi mera qarauna. Mera qaravi Jiova o koya na nodra Kalou. Ia, sa raici nira qarava tiko na Kalou matakau kei na kalou yalewa ena ruku ni veikau bulabula ena veiulunivanua. E caka na veicabocobonisoro mai vei ira na luvedra mera qaravi Kalou yalewa kina. Ia, sa cata se cudruvi ira kina ko Jiova ni oya nai valavala ca. Sa sega ni qaravi na Kalou dina ko Jiova.

Meda qarauna e Viti e daidai na noda vakacaboisoro. Na qaravi lotu meda qarava kina na Kalou dina. Ena loma ni vale me caka nai cabocobonisoro meda lotu kina vei Jiova na Kalou dina ka kakua ni qaravi na kalou tani. E vei na mana ni Kalou era a kauta mai na kaulotu e liu. Eda rawa ni rawata tale na kaukauwa veivakurabuitaki koya?

Taro:

1. Ko cei na Kalou?/kalou lalai sa qaravi tiko ena nomu vale e daidai mo rawata mai kina kaukauwa vuni ni Kalou.
2. E caka tiko na sokalou vei Jiova ena nomu vale ena veisiga e kune kina mana ni Kalou ko Jiova? Sereka.
3. Ko kila tiko ni valavala ca na qaravi kalou matakau kei na kalou vu? Vakamacalataka na kena ca.
4. E dua na ka ko rawa ni cakava mo vakavoui kina e na nomu sokalou e vale, valenilotu kei na nomu koro?

TUSITI: 02/01/18

ULUTAGA: NA LAKO YANI VOU: NA VANUA KEI NAI YAU

Vola Tabu: Jeremiaia 17:1-4

Vakamacala

Sa vunauci na vanua mera qaravi Kalou dina ka na bula kina vanua ka tudei kina na kenai yau. Era cakava tiko na qaravi kalou matakau ena vei ruku ni kau bulabula ena veiulunivanua mai Juta. E cudruvi ko Juta, na veiulu ni vanua, na vanua, nai yau, kei na veika talei kece e solia na Kalou me tokitaki ga. Era na kau vakabobula. Era na sega ni lewai ira vakai ira. Sa na yalani ka vakalailaitaki nai yalayala ni vanua kani caka tiko kina nai valavala ca. E na cakava ko Jiova ni sa cudruvaka dina na qaravi kalou tani.

Na cudru ni Kalou ena waqa ke qaravi tiko na kalou tani, kalou vu, kei na kalou lasu ena noda vanua. Oqo na ka e vakadravudravuataka tiko na noda vanua ko Viti. Sa sega ni qaravi vinaka na Kalou ko Jiova, eda sa sega ni dinata na qaravi Kalou dina. “O iko, Na vanua, na vanua, na vanua mo rogoca na vosai Jiova”. (Jeremiaia 22:29).

Taro:

1. O Sa bau cakava e dua na vakacalaka na nomu vanua vua na Kalou kei ira nona tamata era cakacaka ena lotu? Vakamacalataka.
2. Na cava ena yaco ena nomu vanua ke ko sega ni qaravi Jiova?
3. Ko sa bau raica ni vuni dravudravua na qaravi kalou tani? A cava na ka ena cakava na nomu vanua ke ivalavala ca ka sega ni kunea na cakacaka veivakurabuitaki ni Kalou?
4. A cava ko na rawa ni cakava e na nomu vanua me ra lotu vinaka kina na lewena ka qarava dina na Kalou ko Jiova?

VUKELULU: 03/01/18

ULUTAGA: NA LAKO YANI VOU: NA TAMATA SA VAKARARAVI KINA TAMATA

Vola Tabu: Jeremaia 17:5-13

Vakamacala

Sa dodonu meda raica na cakacaka veivakurabuitaki ni Kalou. Ena ca na tamata e vakararavi kina tamata. Na tamata e daidai era sa sega ni qaravi Kalou vinaka kara sa sega ni raica na kaukauwa ni Kalou vaka e liu. Sa sega ni vakaliuci na Kalou ka sa vakayacora ga na nona porokaramu na tamata me ganiti ira. Ia, era sa vakadonui ira ga vakai ira ka sa sega ni vakayacori na loma ni Kalou. E ka bibi meda vaqara na loma ni Kalou me caka ena noda lotu, vanua, yau eda kumuna me vakarokorokotaki kina na Kalou ka qai raici kina na kaukauwa mana ni Kalou. Sa levu na veimataqali tamata era sa tadu mai noda matasawa, ka ra dui kauta vata mai na nodra Kalou matakau era vakabauta.

Taro

1. A cava ena yaco vua na tamata ke nuitaka ka vakararavi ga ena tamata?
2. A cava na kenai balebale na yatuvosa oqo, "goleva na liga ni tamata"?
3. A cava e tukuni tiko me baleta na yalo ni tamata ena tikina e 9?
4. A cava nai balebale ni veivosa e tukuni tiko ena Jeremaia 17:6? Ia na cava me cakava me kunea kina na veivakurabuitaki ni Kalou ena nona bula?

LOTULEVU: 04/01/18

ULUTAGA: NA LAKO YANI VOU KEI NA TAMATA SA VAKARARAVI VEI JIOVA.

Vola Tabu: Jeremaia 17:7-13

Vakamacala

Mo vakararavi vua na Kalou ko Jiova. Oqo ena yaco ke ko vakararavi vei Jiova. E tukuna nai Vola Tabu. Sa kalougata na tamata e vakararavi vei Jiova ka nuitaki Jiova ga. Ena vaka na kau sa tei ena bati ni wai, e vakateteveva na wakana ena bati ni uciwai, ena sega ni kila nina yaco mai na katakata, na drauna ena drokadroka tu, na gauna ni dau siga ena sega ni nuiqawaqawa kina, ena sega ni mudu ni vuavuai. Oqori na cakacaka mana ni Kalou ena sega ni yalani rawa ena yaco kina nomu bula.

Taro

1. Ko sa vakila na vinaka ni qaravi Jiova? Ke io vakamacalataka?
2. A cava na kenai balebale me vaka na kau sa tei ena bati ni wai na noda bula? vakamacalataka?
3. A cava na vakararavi vei Jiova, vakamacalataka?

4. Na cava ena cakava na nomu lotu kei nomu bula ke ko vakararavi tiko ga vei Jiova?

VAKARAUBUKA: 05/01/18

ULUTAGA: NA LAKO YANI VOU KEI NA MAVOA ME VAKABULAI

Vola Tabu: Jeremaia 17:14-27

Vakamacala

Mo kila ni Kalou ko Jiova e dau veivakabulai. Na tamata kece e mavoa tu na nona bula. Eda sa veivakamavoataki. Na matavuvale sa mavoa e daidai, sa yaco na veibiu, (divorce) o ira na gone era sa lako sese (wondering AND smuggling), na kena laukana na wai ni veivakamatenitaki (drugs addict), na bukete bole vei ira na gone yalewa (unexpected pregnancy), na biu vuli dole (School drop outs), na kena volitaki na nodra bula na gone yalewa(prostitution), volitaki ni bula ni tamata(human trafficking). Nai vavakoso era sa vakamavoataka na tamata ni Kalou nodra sa kana cuvacuva, nodra sa goleva na veilotu vovou eso, na nodra sa bese ga ni lotu ka tu voli ga e vale, nodra sa nuitaka na nodrai lavo, nodra sa nuitaka na tevoru, nodra sa lako sese ka sega ni muria nai vakavulivuli dina. Na lewe ni vavakoso era sa mavoa ni ra sa vakacolati ena vuqa nai colacola ena vanua, lotu, kei na matanitu kei na ogaoga ni veiwekani kei na vuqa tale.

Sa gadrevi me vukei keda kina e dua na kaukauwa vou (super natural power of God). Oqori e na rawa ke vakararavi vakatabakidua na tamata kei na vanua vua na vuni kaukauwa na Kalou dina ko Jiova, Jisu kei na Yalo Tabu. Oqori nai vurevure ni kaukauwa kei na tudei ni vakabauta e daidai.

TARO

1. Na cava na leqa e mavoa tu kina na nomu valenilotu e daidai?
2. E na rawa ni wali vakacava na leqa oqori?

VAKARAUWAI: 06/01/18

MASUMASU

SIGA TABU: 07/01/18

VOLA TABU: JEREMAIA 17:1-27

ULUTAGA: NA LAKO YANI VOU KEI NA KAUKAUWA VEIVAKURABUTAKI MANA NI KALOU E NA GAUNA E YAVAVALA TU KINA NA VAKABAUTA.

NA MACAWA TABU: 2018

ULUTAGA: NA MATE KEI NA TUCAKE TALE MAI NA MATE NEI IISU NA YAVU DEI NI NODA VAKABAUTA. [*The death and the resurrection of Jesus is the foundation of our FAITH*]

MONITI: 26/03/18

Vola Tabu: Joni 3:16-18, Filipai 1:20-21.

Vakamacala: Na mate e tukuni ni noda meca levu taudua(I Kor. 15:26). Sa kenai balebale oya me namaki me vakamalumalumutaki. Sa ka e dredre me vakamalumalumutaki na mate ke sa nanumi ni ka e kaukauwa taudua. Ia, e na vuku ni rai kei na Nona nanumi keda na Kalou sa lomani keda e tala mai na luvena me mai vakamalumalumutaki mate me rawa meda vakabulai kina.

Joni 3:16- Na Kalou sa tala mai na luvena ko Jisu e vuravura me mai mate ena vuku ni nodai valavala ca me rawa nida kakua ni da rusa meda rawata ga na bula tawa mudu.

Joni 3:17- 18 : E tala mai na Karisito na tamana na Kalou me mai mate ni lomani keda. Eda sa mate tu enai valavala ca. E sega ni cudruvi keda . E gadreva meda bula ena vuku ni keda meca levu na mate.

Vrs 18: Na vakabauta: Oqo na ka bibi taudua e namaka na Kalou me tu veikeda. Na yavu ni noda kila na Kalou ka kilai Jisu tale ga. Ni tu na VAKABAUTA e na rawa na bula. Eda na sega ni cudruvi ena vuku ni noda vakabauta. E na rarama na noda bula ni sa vakararamataka[tkn 19] na luvu ni Kalou. Ke sega na vakabauta eda na cudruvi nida sega ni vakabauta na Luvu ni Kalou. Eda na rusa ka mate.

Filipai 1:21 - Ko Jisu na luvu ni Kalou meda VAKABAUTA. O koya eda na bula kina. "Ni sai koya na Karisito ka'u sa bula kina; ia sa ka vinaka kevaka ka'u sa mate." E dusia tiko na bula kei na mate ni dua na tamata e tu ga vei Karisito na kena lewa. Ke ko bula ko na bula vua na Turaga ko Jisu, keko, mate ko na mate vata kei Jisu. E kaya tale ga ko Paula, ni sa voleka na siga ena mate kina,"Niu sa vakarau tu meu liviraki, ka sa voleka mai na siga ni toki yani. Au sa vala oti enai valu vinaka, au sa ciciva oti na cere, au sa taura matua na vakabauta, ka sa qai maroroi tu me noqu nai sala vakaturaga ni valavala dodonu, o koya e na solia mai veiau na Turaga - na turaga ni lewa dodonu ena siga koya; ia; ena sega veiau duadua ga, vei ira kece tale ga era sa taleitaka na Nona rairai mai [II Timoci 4:6-8]. Keda sega ni vakabauta sa ka e rerevaki na mate. Ena yavalati na lomada kei na yaloda.

Meda biuta na nodai valavala ca ka vakaraviti keda vei Jisu. E na sega ni rusa na nomu bula ko na lakovata kei koya ki lomalagi ka rawata na Bula Tawa Mudu.

Taro:

1. Ko sa vakabauti Jisu?
2. Ko vakadeitaka ni ko sa rawata na Bula Tawa Mudu?

Masu: Me vakadeitaki na nomudou Vakabauta.

TUSITI: 27/03/18

Ulutaga: Na Mate kei na Tucake Tale nei Jisu e vakamalumalumutaka na mate.

[The death and the resurrection of Jesus defeated death]

Vola Tabu: I Korinica 15:20-28.

- Tkn 20 – Ko Jisu a mate ka tucake tale me kedrai SEVU era sa moce tu.
- Tkn21 – A vuni noda mate na tamata - Ko Atama e vuni noda mate.
- Tkn 21- 22 - A vuni noda tucake na tamata – Ko Jisu Karisito na vuni Tucake Tale.
- Tkn 23 – Sa lesi na Karisito mei sevu ni Tucake Tale mai na mate .Sa kenai balebale oya ni sa vakamalumulutaka na mate. Sa tucake, ia era na Tucakevata kei Koya na tamata kece ga era vakabauti koya kara lakovata kei Jisu.
- Tkn 24- 28. Na veisolisoli ni Luveni Kalou kei na Kalou. Oqo nai vakadinadina bula ni kena vakamalumulumutaki ko mate. O Jisu sa lesi me vakamalumulumu-taki mate e sa qai solia tale vua na Kalou me vakamumulumulutaka na mate ena kena veitalia kece ga kei kena kaukauwa kecega. Na mate nai otioti ni meca e na vakaotia na Kalou. Me yaco ga na lewa ni Kalou mei sevu ga ni Tucake tale na luvena.
- Na Tucake tale mai na Mate nei Jisu e vakamalumulumutaka na mate. Tkn 26 - O koya nai otioti ni ka me vakamalumulumutaki.

Taro:

1. A cava vuni mate ni tamata?
2. Sereka Mada- Sai sevu ni Tucake Tale mai n a Mate ko Karisito?
3. Ko vakabauta na tikina oqo?
4. A cava na tucake tale mai na Mate nei Jisu vei iko?

VUKELULU: 28/03/18

Ulutaga: Na Tucake tale nei Jisu sa vakamalumulutaka nai valavala ca. [The death and the resurrection of Jesus defeated sin]

Vola Tabu: Roma 3:23, I Kor.15:12-19. II Korinica 5:10

- Roma 3: 23 – Ni sa kenai sau ni valavala ca na mate ia sai solisoli wale ga ni Kalou na bula tawa mudu , ena vukui Jisu Karisito na noda Turaga.
- I Kor 15 :12- Na Karisito e vakaturi cake tale ena kaukauwa ni Kalou. [Cakacaka 10:39-42] me vakamalumulumutaka na nodai valavala ca.
- I Kor 15:13-17- Na Tucake Tale mai na Mate e yaco me vakamalumulutaka nai valavala ca. Oya na ka me vakabauti.
- II Kor 5, 10 Eda na rairai ena mataveilewai.Eda na rusa ga ena nodai valavala ca keda sega ni vakabauta na Tucake Tale mai na Mate. Eda na tarogi ena vuku ni nodai valavala se vinaka se ca.
- Na tamata kece me raici Jisu ni Ulu ni Lotu Vakarisito. Me vakabauti Jisu. A mate ko Jisu me bokoca na nodai valavala ca.

Taro:

1. Ko vakabauti Jisu ni a bokoca na nomui valavala ca?
2. Ko Vakabauti Jisu ni nomu Turaga kai vakabula?
3. Na nomu vakabauta e kani vosa wale se kani nomu cabo bula?
4. Ko lomani Jisu ni a mate ena vuku ni nomui valavala ca ? A cava na veika ko sa cakava oti vua?

LOTULEVU: 29/03/18

Ulutaga: Na Tucake Tale nei Jisu sa vakamalumulumutaka nai bulubulu.

(The resurrection of jesus defeated the grave.)

VolaTabu: I Kor 15:55-58.

- Na Mate sai ko nai otioiti ni meca me vakamalumalumutaki[tkn26] Sa dodonu meda kakua ni rerevaka.
- Ia na mate sa vakamalumalumutaki ia na tkn 55-56 . E tarogi ruarua tiko ko mate kei bulubulu. “O iko mate sa e vei na nomu bati gaga? O iko bulubulu sa e vei na nomu gumatua? Ia na ka ruarua oqori sa vakamalumalumutaka oti na Karisito ena vuku ni Nona Tucake Tale. Ena vuku ni bati gaga ni mate nai valavala ca sa vakamalumalumutaka o Koya.[tkn 56].
- Na mate kei na veibulu e caka ga ena veisiga. Na mate e vakarusa na bula ni tamata, ia, nai bulubulu e gumatua ga ena veisiga. E tadola tu mera lako yani kina na tamata. Ia sa gumatua kina na Karisito nida sa bula ena vukuna me vakamalumalumutaka na mate ena vuku ni Nona a vakaturi cake mai na Mate[tkn 57]
- Da tudei ena noda vakabauta na Karisito a Tucake mai na Mate na yavu dei ni noda vakabauta. Da vakabauti Jisu Karisito na Luve ni Kalou o koya na yavu ni noda vakabauta na Tucake Tale mai na Mate.
- Me da cakacakataka na nona Lotu kei na Matanitu ni Kalou kani sai koya ga oqo nai vakadinadina bula ni sa kaukauwa ka qaqa kina ko Koya mai nai bulubulu.

Taro:

1. Vakamacalataka Mada nai I Kor.15:55-56?
2. A cava na duidui ni mate kei nai bulubulu?
3. E na noda vakabauta na Vakarisito – A cava nai balebale ni mate?
A cava nai balebale ni bulubulu?
4. E dua tale na ka kaukauwa cake mai na mate? Vakamacalataka?

VAKARAUBUKA: 30/03/18 - Siga ni Mate

Ulutaga: Na tucake tale mai na mate nei Jisu na yavu ni noda vakabauta na Lotu Vakarisito.[The resurrection of Jesus is the foundation of our christian faith.]

Vola Tabu: Joni 20:1-1

- Tkn 1- Mai matai ni siga ni wiki sai koya na Siga a tucake kina ko Jisu. Oqo na Siga ni qaqa. Oqo na ka e vakabauta na Lotu Vakarisito. Eda lotu kina ka qarava na Karisito Tucake mai na Mate. Da vakabauta kina na siga ni tucake tale me siga ni qaqa. E vakatokai tiko na Siga oya me Siga Tabu.
- Sa vakaturi Koya cake tale na Kalou [IKor 15:3-4] Sa mate na Karisito ena vukuda ka sa tucake Tale ena vukuda.
- Meri – e vakadinadinataka na kaukauwa ni Kalou ena mataka koya, e raica ni Kalou e qarava e Kalou kaukauwa, e dau ni lewa, e vakarorogo vua na ka kecega.
- Na Siga oya e Siga ni VEIVAKAVOUI KEI NA VEIVAKAYADRATI vei ira na nona tisaipeli.
- Na Siga sa vakadinadinataki kina na lala ni bulubulu.
- Na Siga e vakananumi keda kina na Lotu Vakarisito nina lesu tale mai na Turaga ko Jisu.
- Na Siga sa vakadeitaki kina na vakabauta ni sa Tucake dina mai na Mate ko Jisu.
- Na Siga sa tukuni kina nai tukutuku vua e dua na marama mai veirau na Agilosu.
- Na Siga sa sota kina na yalewa kei Jisu.
- Na siga sa rogoci kina nai tukutuk ni veitalai vei Meri ka cavuta sara ga na yacana ko Jisu. Me lako ko Meri ka tukuna vei ira na wekana ni sa lako cake ko koya ki

Lomalagi vei Tamana. Nai tukutuku sa Tamai Jisu na Kalou ka Tamada tale ga o koya na nona Kalou ka noda Kalou tale. Oqo nai vakadei ni noda vakabauta.

Taro:

1. A cava na duidui ni Siga ni vakacegeu kei nai matai ni Siga ni Wiki?
2. Ko vakabauta ni a Tucake dina mai n a mate ko Jisu?
3. A cava e bibi kina veikeda na Lotu Vakarisito na Tucake Tale mai na mate nei Jisu?

VAKARAUWAI: 31/03/18 - Masumasu me vakadeitaki na noda vakabauta.

SIGA TABU NI TUCAKE TALE: 01/04/18

M vunautaki ka digitaki dua na ulutaga mai cake se buli ga e dua na ulutaga me vunautaki.

Kalougata na Macawa Tabu

MACAWA NI SOVARAKI NI YALO TABU – 2018

ULUTAGA: NA YALOTABU E VAKAVUNA NA VEISAU KEI NA VEIVAKAVOUI.

Na Yalo Tabu e dau vakavuna na veisau. E cagi ni veisau sa liwavi Viti tiko sa kauta mai na veilecayaki ena noda bula. Ia sa raici ni sa yaga me tudei na noda vakabauta. Me kakua ni vaka na ua mai wasawasa na kena veitubuyaki ka yavavala.

Ia sa yaga me nuitaki na kaukauwa e dau veivakavoui ka veisautaka n a ka ca kina vinaka a'ya na KAUKAUWA NI YALO TABU[The Supernatural Power Of God] . Oqo na ka sa yalataki tu, me raici na nona cakacaka, mera sobuti kina tamata, ka vua kina nodra bula.

Moniti: 28/05/18

Ulutaga: Na Yalo Tabu kei na Cagi ni Veisau

Vola Tabu: Joni 3:1-8

Na Kaukauwa ni Yalo Tabu e Veivakavoui ka veisautaka na bula ni tamata.

Joni 3:1-2 **Vakatara ka dolava na nomu bula me veisautaka na Kalou.** Ko Nikotimo na Farisi e dua e vakadinadinataka ena nona bula ni na veisautaki koya na Kalou.

Joni 3:3-4 **Na veisau sena sucu tale.** Oqo e dua na veisau dina me vakavoui vakadua na nomu mai na bulataka na veika vakayago ka bulataka na bula vakayalo.

Joni 3:5 **Me veisautaka na bula na Yalo Tabu eda rawata meda curuma na matanitu ni Kalou.** Me papitaisotaki ena wai kei na Yalo Tabu eda sana qai curu rawa ena matanitu ni Kalou.

Joni 3:6 **Na digidigi e nomu.** E rua na ka e vakaraitaki tiko eke ena vuku ni noda digidigi. E dua na nomu digitaka na sucu vakayago ena vakayago ga na nomui valavala, kei na nomu digitaka na veika vakayalo ena vakayalo na nomu bula.

Joni 3:7 **Nai vakaro; mo veisau.** Kakua ni kurabui ni'u sa kaya vei iko, E dodonu mo sucu tale.

Joni 3:8 **Na Yalo Tabu e vakavuna na cagi ni Veisau.** Dina ni tu na bula makawa eda bula kina, ia ni sa yaco na veisau e cakava na Yalo Tabu sana yaco ga. Sa na veisautaka na bula makawa kina bula vou. Oqo e dua na veisau dina kani vakavuna ga na Yalo Tabu ni sa tara na nomu bula na Nona kaukauwa.

Taro:

1. Ko na vakatara na Yalo Tabu me veisautaka na nomu bula?
2. Na tiki ni nomu bula cava me veisau?

Tusiti: 29/05/18

Ulutaga: Na Yalo Tabu na ka e yalataki ni vakavuna na veisau kei na veivakavoui.

Vola Tabu: Joni 14:16-17

Oqo na ka a yalataka ko Jisu vei iratou na tisapeli ni vakarau me mate.

Joni 14:16 **Na vakamamasu nei Jisu vei Tamana:-**

1. **Me soli mai e dua na dau ni veivakacegui.** Na dau veivakacegui oqo sai koya na Yalo Tabu. Me vakacegui keda e na noda leqa kece ga. Na leqa ni vuvale, leqa ni bula veimaliwai, leqa ni vuli, leqa ni lotu, leqa ni vanua, leqa ni veiwekani kei na vuqa tale. Oqori na veika me vukei keda kina ka vakacegui keda kina.

2. **Na Yalo Tabu me nodai tokani voli.** Na Yalo Tabu me tikovata voli kei keda ka tawa mudu. Me veitokani voli ka vakatawani keda voli ena veigauna kece ga.

3. **Na Yalo Tabu me tiko voli kei keda.** Me tiko voli na Yalo Tabu ena noda bula. Me liutaki keda ka maroroi keda voli. Me vakabulabulataka voli na Noda bula vakayalo ka yadravi keda voli meda caka na loma ni Kalou. Me curumi keda voli ena veigauna. Meda nuitaka na nona kaukauwa. E rawarawa veikoya na ka kecega [Everything is possible for Him].

Joni 14:17: Na Yalo Tabu na Vuni ka Dina. Ena na cakava na veika dina. Ena curumi keda voli meda kilai koya ka qaravi koya. Eda sega ni lako sese eda na muria voli ga na lomani Kalou. Eda na vakacautaka na Kalou ena lotu vakayalo ka vakaidina.

Taro:

1. Ko kila ni Yalo Tabu e dau ni veivakacegui?
2. Sa tiko ena nomu bula na Yalo Tabu?
3. Ko na vakatara ena nomu bula me curu kina na Yalo Tabu?

Vukelulu: 30/05/18

Ulutaga: Na Nona cakacaka na Kalou na Yalo Tabu.

Oqo na cakacaka ni Yalo Tabu

1. Na Yalo Tabu na Dau veivakacegui. Wiliki na Joni 14:26 kei na Joni 15:26-27.
2. Na Yalo Tabu ena vakatakila vei ira na kai vuravura nai valavala ca, kei nai valavala dodonu kei na veilewai. Joni 16:8
3. Na Yalo Tabu na yalo ni dina ena tuberi keda ena ka kece ga sa dina. Ena sega ni vosa vakataki koya ga; na ka kecega ena rogoca; oqori na ka ena vosataka, ka sa vakatakila veikedan a veika ena muri mai. Ena vakalagilagi Jisu, ena taura na veika e nei Jisu ka vakatakila veikedan. Joni 16:13-14.

Taro:

1. Ko kila ni Yalo Tabu e dau vakaraitaka veikedan na nodai valavala ca? vakamacalataka.
2. Ko dau qarauna mo cakava na ka dina ka vosataka na ka dina?

Lotulevu: 31/05/18

Ulutaga: Me sobuti iko na Yalo Tabu.

Vola Tabu: Cakacaka 2:38-39; I Korinica 3:16

Cakacaka 2:38- Me caka na cakacaka ni veivakasavasavataki

1. Veivutuni mai na nomui valavala ca.
2. Papitaisotaki yadudua ena yacai Jisu Karisito.
3. Me bokoci na nomui valavala ca.
4. Mo rawata na Yalo Tabu mei solisoli
5. Na Yalo Tabu sa yalataki veikedan kada sa kacivi me noda Kalou Ko Jiova.

I Korinica 3:16 – Me da savasava ka kila nida sa vale ni Kalou

1. Meda kila nida vale ni Kalou
2. Sa tiko ena lomada na Yalo ni Kalou

Me kerei tiko ga na Kalou na Yalo Tabu me vakasavasavataki keda. Ke vakayacori wasoma na veika oqo ena rawa me sobuti keda na Yalo Tabu kada sa qai yaya bulabula ni kena cakacakataki na lotu ni sa sobuti keda na kaukauwa ni Kalou na Yalo Tabu.

Taro:

1. Ko sa vakila ni sa sobuti iko na Yalo Tabu? A cava mo cakava me sobuta na Yalo Tabu na nomu bula?
2. Mo masulaki iko me vakasavasavataka na nomu bula. Sureta na Yalo Tabu me tiko ena nomu bula.

Vakaraubuka: 01/06/18

Ulutaga: Na Vua ni Yalo Tabu. Na Tui salusalu mo taubena

Vola Tabu: Kalatia 5:22-23

Oqo na Vua ni Yalo Tabu

1. Na loloma: **Love**, Na loloma sai koya na yalo vinaka, **mercy, pity**, yalo loloma na nomu kauwai mo veivuke, **kind hearted**, loma vinaka.
2. Na reki : **Joy**, Na reki sai koya na marau e vakayalo ka vu mai vua na Kalou.
3. Na vakacegu: **Peace**, Na yalo galala, sega ni leqataka e dua na ka, yalo vinaka e niutaka taudua ga na Kalou ni soli vua na yalo galala.
4. Na vosota vakadede: Na nomu cakacakataka vakabalavu mai e dua na ka sega ni vucesa se vosavosa, na vosota, **patience**. Sotava na dredre kei na rarawa ko cakacaka ga ena yalo galala.
5. Yalo malua: **kindness**. E dau loloma sega ni dokadoka, se kaukauti koya cake.
6. Yalo loloma. **goodness**, dau loloma ka dau caka vinaka.
7. Vakabauta. **Faithfulness**, vakadinata, vakanuinitaka e dua na ka ni na yaco.
8. Yalo malumalumu. **Gentleness**, yalo lokumi, biuti koya tu ga era, yalo vinaka.
9. Valavala Malua. **Self Control**, valavala maqosa, valavala vinaka, valavala vakayalomatua, valavala matau ka veiganiti, rakorako, veidokai.

Oqori na veitovo ka dodonu meda vakaitovotaki keda ke sa curumi keda na Yalo Tabu. Meda kaukauwa tu ka valataka tiko ga na nona matanitu ka yalo dina tu vua na Kalou.

Taro :

1. Ena rawa vakacava me tiko veiiko nai tovo oqo?
2. Ko s a vakaitovotaki iko veiira na veitovo oqo?
3. Na Cava na veibasai ni veitovo oqori?
4. Ko na vakagalalataki iko vakacava mai veiira na tovo ca oqori?

Vakarauwai: 02/06/18 - Masumasu sema.

Siga Tabu: 03/06/18 - Me vunautaki ga e dua na ulutaga mai cake

MACAWA NI VEIVAKALOTUTAKI, 2018

Me cicivaki ena veivalenilotu ka me vakayagataki na ulutaga oqo.

“VAKALEVUTAKA NA NOMU VAKABAUTA ME RAWA NI VAKALEVUTAKI IKO”.

Vakamacala:

Eda sa ciciva tiko e dua na gauna ni veisau, e veisau vakatotolo sara na noda vuravura. E na ka e vakayagataki, ka yaga vakalevu e daidai sai koya na misini mona livaliva, na talevoni veikauyaki, na totolo ni veitosoyaki ena waqa kei na waqavuka kei na vuqa tale na ka.

Sa rawa meda kaya nira sa totolo sara na luveda ena kena vakayagataki na veika oqo, ia, sa vakayagataka talega e lewe vuqa ka ra dabeca toka ena dua na gauna balavu. Sa vakayagataki tale ga me gaunisala ni veidomoni totolo taudua ka rawati mai kina na kedrai sa se watidra e lewe vuqa. Sa vakayagataki tale ga na veika oqo me gaunisala ni nodra vunautaki Jisu kina vakatotolo ka vakayagataka kina eso nai tukutuku mera rawa ka vakailavo mai kina kara sa rawa ka tu kina ena gauna oqo. Sa gaunisala ni nodra bula e lewe vuqa kei na nodra rawa ka vakailavo. Oqori na veisau lelevu sa yaco tiko ena gauna oqo, O cei mena vukei keda kina. E nanuma na Taba ni Veivakalotutaki meda lesu tale ena yavu ni noda vakabauta na Kalou na Tamada, na luvena ko Jisu Karisito kei na Yalo Tabu mo tudei kina ena cagi ni veisau oqo.

Moniti: 25/06/18

Lesoni: Vola Tabu: Aisea 40:25-31

Ulutaga: Na Kalou na Dau Veibuli [God is our Creator].

Vola Tabu : Aisea 40: 28

Vakamacala:

Tudei ena cagi ni Veisau oqo, ia ko na tudei wale ga kevaka ko kila na Kalou. Na Kalou a buli iko . E Tawa Mudu ko Jiova ka bulia nai yalayala kei Vuravura.

1. **Ko Jiova e Tawa Mudu e dau veibuli.** E na Aisea40: 28[a] **na taro:** e tarogi tiko kina ko iko kei au ena vuku ni nomu kila na Kalou. “ Ko sa sega beka ni kila? Ko sa sega ni rogoca? Ko Koya sa Kalou ka tawa mudu, ko Jiova , ko Koya a bulia nai yalayala kei vuravura” Ko sa kilai Koya? Meda saga meda kila na Kalou ka kakua ni vakataki ira na tawalotu nira sega ni kila na Kalou.
2. **Vakabauta:** O sa rogoca ni vunautaki ka tukuni tiko veiko mo vakabauta na Kalou ko Jiova.
3. **Ko Jiova na Kalou Tawa Mudu:** Na noda Kalou e bula mai nai vakatekivu, ena bula tale ga enai vakataotioti. E sega na nonai cavacava e tawa mudu[Same 90:2; 147:5; Rom 11:33].
4. **Na Kalou sa bulia nai yalayala kei Vuravura:** Mo nanuma ni Kalou a bula enai vakatekivu e bulia kina na lomalagi kei na vuravura, ia, e bulibuli ka tiko ga ena gauna ni veisau oqo ena noda vuravura me yacova sara na kenai yalayala. Se mani vakacava na ka e bulia na tamata kei na kena yaga se vakarusa na noda bula, ia na Kalou sa bulibuli ka tiko ka sa t u oti na nona lewa e vuravura.
5. **Ena sega ni malumalumu e Kalou Kaukauwa:** E Kalou Kaukauwa na Kalou, e lewa na cabe ni matanisiga kei na kena dromu. E lewa na ua kei na mati. E lewa na toso ni veikalokalo, vula kei na matanisiga. E lewa me yaco na butoleka, ua loka kei na cava sa lewa na Kalou na ka kece ga. Sa vakaraitaka tu o’ya na Nona

Kaukauwa.

6. **E dau sega ni oca na Kalou:** Na Kalou sa cakacaka tiko ga. Sa gumatua na ligai Jiova[Same 118:16[d]-17; 121:3-4].
7. **Sa Kalou vuku:** E solia na vuku na Kalou, na nona vuku sa sega ni vakatautauvatani kei na vuku ni vuravura. Sa vuni vuku na Kalou.
8. **Na Kalou sai vurevure ni kaukauwa.** [Aisea 40:29-31]. Sa dausoli na kaukauwa vei ira era sa malumalumu: ia ena vakalevutaka na kaukauwa veiira era sa sega ni gumatua rawa. Io era na malumalumu ka oca ga na cauravou, a ra na bale sara na tamata bula. Ia ko ira era sa waraki Jiova era na vakaukauwataki tale; era na cabe cake me vaka era vakatabana vakaikeli; era na cici, ka sega ni oca, era na lako tu, ka sega ni malumalumu.

Tusiti: 26/06/18

Lesoni:Vola Tabu: Aisea 54:1-10.

Ulutaga: Na Kalou e Kalou ni vuravura taucoko.[*God of all the Earth*].

Vola Tabu: Aisea 54:5

Vakamacala:

E levu sara na yavavala ena vuravura oqo, na tamata era qarava tale na veikalou, ia ka sega na Kalou dina ko Jiova. E gadrevi me tudei na noda vakabauta a'ya meda qarava na Kalou ko Jiova.

1. **Na veimaliwai ni Kalou kei na tamata.** Na nodrau vei maliwai na Kalou kei na tamata me rau veivolekati. Me vaka na veiwatini. Na tamata me raica na Kalou ni vaka na watina, na Kalou e nona Turaga , e lewai koya ka maroroi koya voli ni a Buli koya me kakua ni cala. Me dau tiko vakarorogo ka cakava na lomana.
2. **Na Yaca ni Kalou “ Ko Jiova ni I ewe vuqa”.** [Jehovah Sabaoth] E ke eda raica kina ni dau lakovata ka vakatawani keda voli ga na Kalou. E lako voli kei keda me vaka e dua na mataivalu levu, ko Jiova ni lewe vuqa.
3. **Nai vakabula savasava ni Isireli:** Na Kalou dina duadua ga na Kalou ni Isireli. Ko Jiova na yacana. O Koya nai Vakabula ka Kalou Savasava.
4. **Na Kalou ni Vuravura taucoko:** A Bulia na lomalagi kei na Vuravura na Kalou. Sa buli Atama kei Ivi ka bulia na ka taucoko e tu e vuravura ka bau kina na tamata kei na kedrai rairai kei na kedrai bulibuli. A nei Jiova ko vuravura kei na ka kece ga sa tu kina. A veivanua kei ira sa tiko kina[Same 24:1]

Vukelulu: 27/06/18

Vola Tabu: Cakacaka 3:12-16

Ulutaga: Ko Jisu na Vu-ni-bula Duadua Ga [*Jesus is the author of Life*]

Vola Tabu: Cakacaka 3:15[a]

1. **Na Vu-ni-bula sa qaqa mai n a Mate:** Ko Jisu a vakamatei ena kauveilatai me rawa meda rawata kina na bula. Sai yaloyalalo matata ni noda beca se sega ni doka na Kalou. Ia, na Kalou sa qai vosota voli mai na noda lialia. Sa qai vakatara na luvena me mate, me vakamatea na tamata me rawa kina na vakabokoci ni valavala ca, me rawa nida vosoti kina, rawa nida lomani kina mai vua na Kalou, me rawa meda rawata kina na Bula, meda vakabauti koya ni sai koya na Vu-ni-bula.[Joni 3:16]. Meda soli keda vua me noda Turaga ka Vu-ni-bula.
2. **Sa vakaturi Koya mai n a mate na Kalou:** Na tucake mai na Mate nei Jisu sai kawakawa ni noda veivinakati tale na tamata kei na Kalou. Sa vakavuna tale ga na noda qaqa na Tamata Lotu Va-karisito. Sa sega ni mate ko Jisu me mate

vakadua. Sa vakaturi Koya mai na mate na Kalou me vakaraitaki ni sa qaqa mai vua na vuni ca. Sa yaco me Vu-ni-bula vei ira era sa vakabauti koya.
Sa dolava e dua na rai vou nida sa sega ni yaco ga ekea sa kauti keda sara n a tamata kina lomalagi vou meda lewena meda rawata na bula tawa mudu. [Iperiu 2:10]

Lotulevu: 28/06/18

Vola Tabu: I Pita 5:1-7

Ulutaga: Ko Jisu na Noda i Vakatawa Levu [Chief Shepherd]

Vola Tabu: I Pita 5:4

1. **Nai Vakatawa Levu:** Nai Vakatawa Levu me rokovi, me dokai, ka vakacacautaki. Sa vakaroti nai vavakoso lotu me vakarau e na nona lako mai nai Vakatawa Levu. Me wawa ka waraki koya vakayalo. A cava sa cakava nai vavakoso lotu me waraka tiko kina nai vakatawa levu. Na veisisivi soli, na veisisivi i sulusulu se cava sa cakava tiko.
2. **Vakarau vakayalo e na nona lako mai nai Vakatawa Levu:** Meda masumasu, lagalaga sere me vakacacautaki kina na Kalou, Wili Vola Tabu, Lotu, ka wawa vakayalo e na nona na lako dina mai nai Vakatawa levu. E da sa veivakamasuti meda wawa vakayalo ena vuku ni nona lako mai nai Vakatawa ni Sipi Levu. Me da kakua ni moce meda yadrava na nona lako mai ka cakacaka vagumatua.
3. **Na kena rawa nai sala vakaturaga:** Sa rawa ga nai sala vakaturaga me tokara e dua ke bulabula tiko na nona qaravi Kalou ka yadrava tiko na nona lako tale mai nai Vakatawa levu. Ena sega ni rawa ena gunu wale, veimautiko, se yadrava tiko na veika tawayaga. Ena rawa ga ni nomu nai sala vakaturaga ke ko waraka ka vakavakarau vakayalo tiko ena nona lesu mai na Turaga ko Jisu nai Vakatawa Levu.

Vakaraubuka: 29/06/18

Vola Tabu: Luke 23:34-38

Ulutaga: Mo nona digitaki na Kalou [The Chosen of God]

Vola Tabu: Luke 23:35

1. **Na nona Vakalialiai na digitaki ni Kalou:** A tudei na Turaga ko Jisu ena gauna e vakalialiai kina veiira na lewe vuqa. Dina ga ni a sotava na veika dredre, ia, sa soli oti tu na nona bula me vosota na veika dredre me ra rawata na bula na Nona tamata. Oqo nai vakarau ni liuliu vinaka, na digitaki ni Kalou, ia e luve ni Kalou ko Koya. Tudei vakataki Jisu baleta niko sa digitaki ni Kalou.
2. **Nai Vakabula ko Jisu, ia e vakalialiai kina.** Ko ira na turaga era vakalialiai Jisu ni sa rube toka ena kauveilatai. "O Koya sa vakabulai ira na tani, me tei vakabulai koya , kevaka sa Karisito ko Koya. Sa vakalewai na nonai tutu vakalou ko Jisu. O koya na Karisito, na lumuti ni Kalou. E vakalialiai ena nona sa Kalou kei na Nona sa lumuti ni Kalou. Ia, a sega ni yavalati kina a tudei ni kila ni sa luveni Kalou Dina.
3. **Na digitaki ni Kalou:** O Jisu na digitaki ni Kalou. E Karisito, e Mesaia, e lumuti ni Kalou. O koya e mai lumuti baleta ni Luve ni Kalou. Sai Jisu ga na nodra Tui na kai Jutia, o koya na Tui kei Vuravura baleta ni sa digitaki ka rawata me vakalialiai ni sa nodrai Vakabula na kai vuravura.

Vakarauwai: 30/06/18 - Masumasu

Siga Tabu: 01/07/18

Ulutaga: "Vakalevutaka na nomu vakabauta me rawa ni vakalevutaki iko"

Aisea 54:2

1. Mo saqata na yalo lailai.
2. Dolavi iko tikoga me rawa ni vakarabailevutaka na nomu rai.
3. Vakalevutaka nomu vakabauta me rawa ni vakalevutaki iko

ULUTAGA: KO JISU KARISITO NA NODAI NUINUI ENA GAUNA NI VEISAU OQO

VAKAMACALA:

E na levu ni veika e kauta mai na cagi ni veisau sa mai yavalata vakatotolo sara na noda bula vakoro, lotu, vuli kenai na bula ni veimaliwai.

Oqo na gauna dredre taudua eda sa tara tiko yani na draki ni Siga ni Sucu kara dau digidigi kina e lewe vuqa mera bulataka na veilasa vakavura. E na lakovi na veitauni, curumi na veivanua ni soqo kei na kena gunuvi na yaqona ni vavalagi, vale ni danisi ena oso, kei na kena laukana na wai gaga ni veimatenitaki.

Ena yaco kina e vuqa na leqa, na kucuvi ni gone yalewa, bukete dole, veidrotaki, kavoro ni matavuvale kei na biu vuli dole. Sa sega mai na veivakabauta kei ira na tabaqase.

Sa yaco tale ga me vakayagataki na misini mona livaliva mei yaya ni veidauci kei na veidomoni ka sa tauyavutaki totolo kina e so na matavuvale ka sega tu nira vakamau.

E levu tale ga na leqa ni dravudravua, vakaloloma, kei na kena tabakisobu e vuqa ena bula ni tamata. Eda na nuitaki cei li ni na walia na veileqa oqo, ia, e dua na Ulutaga e kauta mai na Veivakalotutaki me sotava na gauna dredre oqo aya: "Ko Jisu na nodai nuinui ena cagi ni veisau oqo".

Moniti: 24/12/18

Ulutaga: Me nomu i nuinui tawamudu ko Jisu Karisito.

Vola Tabu: Jeremaia 17:13

"Koi kemuni Jiova era dau vakararavi kina na Isireli, Ko ira kecega era na biuti kemuni era na madua ga, ko ira era lako tani veiau era na volai ga ena qele, ka nira sa biuti Jiova na mataniwai bula".

1. **Ko Jiova na nodai nuinui:** Na Kalou ko Jiova sa nodrai nuinui na Isireli. Ena gauna ni nodra leqa era sa dau vakanuinui vei Jiova na nodrai vakabula [Jer. 14:8] Era vakanuinui talega vua ena gauna ni rarawa. Na Kalou e nodai nuinui e sega ni vulagi e matata tu veikoya na noda bula.
2. **Ko Jiova [YAHWEH] nai Vakabula na nodai nuinui:** Eda na biuta na Kalou eda na madua baleta ni sega nai nuinui. Ni biu donu na Kalou eda na marau. Eda na rarawa beka ena yakavi ia na marau ena yaco ena mataka lailai. E vakaraitaka tiko ni sa nodai vakabula ka nodai nuinui na Kalou.
3. **Ko Jiova [Yeshua] sa mata ni wai bula na nodai nuinui:** E ke e vakayagataki e dua na vosa a vakayagataki vei Jisu. "Mata ni wai bula" ke biu laivi ko Jiova [Jisu Nai Vakabula na wai ni bula] sa sega na nodai nuinui. E ke e vakadeitaki ni sa nodai nuinui tawa mudu ko Jisu. Ei vakadei ni noda bula enai lakolako dredre eda lakova tiko oqo ka vukei keda me kakua nida sorosoro rawarawa.

Taro

1. Ko cei na nomui nuinui ena gauna dredre oqo?
2. A cava ena yaco keda sa sega ni nuitaki Jisu na Kalou?

3. A cava e na yaco keda nuitaki Jisu Karisito?

Tusiti: 25/12/18

Ulutaga: Ko Jisu na noda nuinui ka Dau ni lewa vinaka.

Vola Tabu: Aisea 9:6. (a)

Ni sa sucu mai e dua na gone me noda, sa soli mai veikeda e dua na gone tagane : e vakatau kivei koya na lewa.

1. **E dua na Gone nuitaki e sucu mai:** Oqo e dua na parofisai e na sucu mai e dua na gone. Na gone oqo e gone nuitaki. Na nona nuitaki e tukuna na Vola Tabu ni sucu mai na gone oqo **me noda**. Ni nomu e dua na ka e kenai balebale na ka koya e ka maroroi, e taleitaki, e taukeni ka vakanuinitaki ni na yaga.
2. **Na gone nuitaki oqo e gone tagane:** o ira na gone tagane ni ra sucu mai e ka e dokai vei ira na Jiu ka vakatale ga kina veikeda e Viti. E Viti o ira na tagane e nodra na vanua. Era na va-kawa e na nodra vanua ka vakatawa na vanua. Era na cakacakataka na vanua ka tea. Ia, na vakasama vakaJiu e ka rokovi ka dokai ni dua na tagane e sucu mai kani mai kilai kina na nona kawa kei na nona mataqali. O koya ena vakatubu kawa ka vakuria yani na nodratou Kawa. E na mai vakatawa na vanua ka vakayagataka. E taukena na vanua ka sega ni vaka e dua nai yaya e taukeni.
3. **Na Gone nuitaki oqo e Dau ni lewa kai Liuliu vinaka:** E na gauna dredre era a bula voli kina na Isireli a parofisaitaka ko Aisea ni sucu mai e dua na gone, e gone tagane ka vakatau kivei koya na lewa.
O Koya oqo ena mai veiliutaki, e na lewa ka vakatulewa veiira na nona tamata na Isireli. E koto ena ligana na lewa ni nodra bula vakayalo na tamata kece ga. O koya nai walia ni nodra leqa kece ga. O koya na gone oqo sai Jisu na nodrai nuinui ka na cakacaka veivakurabuitaki ena vukudra mera kila na Kalou. Oqo tale ga na nodai nuinui e Viti e daidai.

Taro:

1. Ko kilai Jisu ni sai koya nai liuliu ni nomu bula?
2. Tukuni yalotaka mada na nomudrau veikilai vakayalo kei Jisu?

Vukelulu: 26/12/18

Ulutaga: Ko Jisu na nodai nuinui ka veivakurabuitaki.

Vola Tabu: Aisea 9: 6b

Vakamacala:

Ena gauna veilecayaki oqo sa qara na matai vuravura ena cakacaka veivakurabuitaki ni Kalou[Supernatural Power of God]. Oqo e dusi kina bula nei Jisu e parofisaitaki ni o koya e na sucu mai me veivakurabuitaki. Ia e vakayacani me yacana ko veivakurabuitaki kei nai vakavuvuli.

1. **Veivakurabuitaki:** Na veivakurabuitaki ni Kalou e raici ena bula nei Jisu. Ena cakava na cakacaka veivakurabuitaki. Ena vakabulai ira na tauvimate, ena solia na vuku veiira era vinakata, e na veivakurabuitaki veiira era masuti koya. E na cakava na cakacaka veivakurabuitaki veiira era dinata na nodra veiqaravivata kei koya.

2. **Sa veivakurabuitaki ko Jisu kina bula ni tamata e qaravi koya.** E sotava na nodra gagadre. E na nodra matavuvale, nodra bula na tamata era vakanuinui vakadua vua ena nodra lotu, na nodra masu kei na lolo e solia ko Jisu nai sau ni nodra masu. E vakaraitaka vei ira ko Jisu ni sa nodrai vurevure ni bula kei na vakacegu kani sotava tiko na nodra gagadre e veisiga.
3. **Na veivakurabuitaki e yaco ga veiira era vakabauti koya:** Na turaga ko Jisu e vakaraitaka ga na nona veivakurabuitaki veiira era vakabauti koya ka dinati koya ena nodra qaravi Koya.
4. **Veivakurabuitaki kei nai vakavuvuli:** E na gauna ni butobuto na Kalou sa yalataka nina tala mai n a Rarama me vakararamataka na bula ni tamata era tiko dravudravua ka sega ni raw a ka era tiko ena yaloyalalo ni mate.
Ia, ko Koya e vakayacani ruarua ena yaca na VEIVAKURABUITAKI KEI NAI VAKAVUVULI. Oqo nai tukutuku ni kena sa vakataucokotaki na vakanuinui ni sa nodai nuinui ga ko Jisu Karisito e na gauna dredre ka butobuto. E dau solia vakadodonu na nonai vakaro.

Taro:

1. Ko vakabauta na cakacaka vei vakurabuitaki ni Kalou?
2. Veivakurabuitaki kei nai Vakavuvuli e cava na kenai balebale vei iko?

Lotulevu: 27/12/18

Ulutaga: Ko Jisu Karisito na Kalou kaukauwa na nodai nuinui.

Vola Tabu: Aisea 9: 6(c)

Vakamacala:

E dua tale ga na yaca a vakayacani kina ko Jisu ena Aisea 9:6, sai koya na Kalou Kaukauwa. Na Kalou kaukauwa e kenai balebale ni ko Jisu e Kalou kaukauwa, ia, na Nona kaukauwa ko Jisu ena sega ni yacova ko ira na veikalou tale eso. E kaukauwa taudua ga ko Jisu kani tiko vua na kaukauwa ni Kalou na tamana.

1. **Ko Jisu na Vosa e Kalou Kaukauwa.** E na vuku ni nona veibuli na Kalou a tauca ga na vosa sa basika na veika. E kenai vakaraitaki ni vosa sa basika na rarama, sa buli na vuravura. E vakaraitaka tiko o'ya ni Kalou kaukauwa.
2. **Ko Jisu na dau veisereki e Kalou Kaukauwa:** Nai tukutuku ni Nona Kalou kaukauwa ko Jisu e vakaraitaki ena Nona dau veisereki. Sa kotovata eke nai tukutuku ni vakanuinui ni sa sucu mai ko Jisu Karisito me tauyavutaka na matanitu vakalomalagi. E lako mai ki vuravura me sereki ira ka vagalalataki ira na tamata mai n a nodrai valavala ca. Oqori sa nona cakacaka ga na Kalou kaukauwa dau veisereki.
3. Eda na sega ni sereki mai n a nodai valavala ca mai na noda qarava tale na veikalou tale eso. Ko Jisu duadua ga a sucu mai ka mate e na vuku ni nodai valavala ca. Sai koya o'ya na vuna a lauvako kina me mate kina kauveilatai meda bula na tamata kece ga e vuravura.

Taro:

1. Ko bau kila na Kaukauwa ni Kalou kina nomu bula?
2. E na vakatautauvataki vakacava na kaukauwa niveikalou kei na kaukauwa nei Jisu?

Vakaraubuka: 28/12/18

Ulutaga: Ko Jisu na Tama ni Gauna Tawa Mudu kei na Tui ni Sautu.

Vola Tabu: Aisea 9: 6 [d]

Na yaca e rua oqo a vakayacani tale kina ko Jisu. E kenai balebale ko ya ni tawa mudu ko Jisu, ia, na Nona matanitu e kauta mai na sautu kei na veilomani.

1. **Ko Jisu e nuitaki ni Tama ni Gauna Tawa Mudu.** Ko Jisu e tawa mudu na Nona bula. Ni via sereki me galala e dua ena masuta na Kalou e bula ka sega ni dua na Nonai cavacava. E bula ka kila na nodra leqa kei nai wali ni nodra leqa na tamata. E na veitokanivata voli kei ira na tamata, ena lomani ira ka vagalalataki ira ena nodra leqa. Na nona gauna ena tawa mudu ka sautu.
2. **Ko Jisu Na Tui ni Sautu:** Na matanitu ena kauta mai ko Jisu e na kena yavu na loloma kei na sautu. Na veimatani kece ga e yaco kina na veivaluvaluti kei na veivala, ia, na matanitu nei Jisu sa matanitu e vakabibitaki kina na veilomani kei na veisaututaki. E kauta mai ko Jisu na matanitu ni Kalou na matanitu vakalomalagi.
E da sa qai raica ni veiyaca kece ka vakayacataki kina ko Jisu e yaca e nuitaki kina ko Koya nina kauta mai vakacegu kei na kalougata kina noda bula. Na veiyaca e bula ka yaco kina na veisereki, veilomani, veivakaduavataki kei na veisaututaki. Na yacai Jisu sa nodai nuinui ena gauna veisau oqo.

Taro:

1. A matanitu vakacava e kauta mai ko Jisu?
2. Me veivosakitaki: - Ko Jisu na tama ni gauna tawa mudu kei Na Jisu e Tui ni Sautu? A cava na kenai balebale veiiko?

"ME NODA VATA NA MARAU NI SIGA NI SUCU"
